

رہبر معظم کا پولیس یونیورسٹی سے سترہویں مرحلے میں فارغ ہونے والے جوانوں سے خطاب - 7 / Nov / 2007

بسم اللہ الرحمن الرحیم

آپ تمام عزیز جوانوں کی خدمت میں مبارکباد پیش کرتا ہوں ان تربیت یافتہ جوانوں کو بھی مبارک ہو جو تربیت مکمل کر کے آج سے اپنے ملک کی خدمت میں مصروف ہو جائیں گے اور ان جوانوں کو بھی مبارک ہو جو تیار ہیں اور آج سے اس یونیورسٹی کے باقاعدہ طلبہ قرار پائیں گے۔

اگر زندگی اور حصول علم کے سلسلہ میں اہم اہداف میں سے کسی ایک ہدف کا انتخاب کرنے کا موقع ہو تو بے شک جو ہدف آپ نے انتخاب کیا ہے وہ سب سے بہتر اور سب سے بڑھ کر ہے اس توفیق کی قدر کیجئے، خدا کا شکر ادا کیجئے اور اپنے اوپر فخر کیجئے اس لئے کہ امن وامان کا مسئلہ بہت ہی اہم اور امتیازی حیثیت کا حامل ہے آپ قرآن میں ملاحظہ کیجئے "وآمنہم من خوف" پروردگار امن و تحفظ کو اپنی بہترین نعمتوں میں سے ایک قرار دیتا ہے اور اسے اس کلام کے مخاطبین کے سامنے بطور احسان پیش کرتا ہے۔

امن وامان ہر طرح کی ترقی کے لئے ماحول سازگار کرتا ہے اور سب سے بڑھ کر یہ کہ اگر سماج میں امن وامان نہ ہو اور لوگوں کو عدم تحفظ کا احساس ہو تو یہ سب سے بڑے انسانی حق کی پامالی ہے۔ آپ نے یہ ذمہ داری اپنے کندھوں پر اٹھائی اور اسے نبھانے کا عہد کیا ہے۔

ہر دور اور ہر سماج میں کچھ ایسے لوگ ہوتے ہیں جو قانون شکنی کے ذریعہ اپنی خواہشات کو دوسروں کی خواہشات پر ترجیح دے کر سماج میں بدامنی پھیلاتے ہیں کیسے ان کا مقابلہ کرنا ہے؟ جو ادارہ اس کام کی ذمہ داری اٹھاتا ہے وہ دواعلیٰ انسانی پہلو لوگوں کے سامنے پیش کرتا ہے؛ ایک پہلو عام لوگوں سے ہمدردی کا ہے جن کا یہ ادارہ دفاع کرنا اور انہیں تحفظ فراہم کرنا چاہتا ہے اور دوسرا پہلو ان لوگوں کے مقابلہ میں طاقت کا مظاہرہ ہے جو قانون اور ڈسپلن کو اہمیت نہیں دیتے اور تمام لوگوں کے لئے بنائے گئے قوانین کے مقابلہ میں سینہ زوری کرتے ہیں پہلا پہلو انسانوں سے لطف و مہربانی کا ہے اور دوسرا پہلو انہیں لوگوں کے حقوق پامال کرنے والوں سے سختی اور طاقت سے پیش آنے کا ہے یہ دو چیزیں ایک ساتھ ہونی چاہئیں لہذا آپ اپنی اس ذمہ داری کی وجہ سے خود پر فخر کیجئے اور خدا کا شکر کیجئے اور اسی کے ساتھ ساتھ خود کو اس ذمہ داری کی انجام دہی کے لئے تیار کیجئے اور اس پر غور کیجئے۔

گذشتہ دور اور طاغوتی دور کی نسبت ہماری آج کی پولیس میں بہت فرق ہے ہمیں یاد ہے آپ لوگ اس وقت اس دنیا میں نہیں تھے اب زمین آسمان کا فرق ہو گیا ہے ایک وقت تھا کہ پولیس حکام اس ملک میں رعب و دبدبہ اور وحشت و نفرت ایجاد کرنے کے سوا لوگوں کے لئے کچھ نہیں کرتے تھے آج پولیس عوام کے لئے ہے، عوام کے ساتھ ہے، عوام کی پشتپناہ ہے لوگوں کو اس پر اعتماد ہے آپ فیلڈ میں اپنا فرض اچھی طرح نبھاتے ہیں سماج میں عوام نظم و ضبط اور تحفظ کے حوالے سے جن مسائل سے دوچار ہیں انہیں ترجیح دیتے ہیں لہذا لوگوں کو آپ پراطمئن ہو جاتا ہے، وہ آرام و سکون کا احساس کرتے اور آپ سے محبت کرتے ہیں آپ پر فخر کرتے ہیں۔

سماج کے نفسیاتی اور اخلاقی تحفظ میں خلل ڈالنے والے افراد کے خلاف حالیہ دور میں پولیس کی طرف سے اخلاقی و نفسیاتی تحفظ کی فراہمی کے سلسلہ میں اٹھائے گئے اقدامات میں جہاں آپ کو کامیابی ملتی ہے عوام اسے اپنی کامیابی سمجھتے اور فخر کرتے ہیں۔

میں یہ دعویٰ تو نہیں کر سکتا کہ اس وقت پولیس ہر لحاظ سے ویسی ہی ہے جیسی ایک اسلامی معاشرہ میں ہونی چاہئے لیکن یہ دعویٰ کر سکتا ہوں کہ جو راستہ آپ چل کر موجودہ مقام تک پہنچے ہیں یہ ایک طولانی، پرمشقت اور قابل فخر راستہ تھا اسی راستہ پر گامزن رہیں۔

آپ کے کام کی بنیاد وہ دل ہے جس میں خدا پر یقین، دین کی پابندی، ذمہ داری کا احساس، عوام سے محبت اور سماج میں نقص امن کرنے والوں کے مقابلہ میں شجاعت و بہادری ہے یہ ایک عظیم کام ہونے کے ساتھ ساتھ باریک اور پیچیدہ بھی ہے عزیز جوانو! جہاں تک ممکن ہو خود کو تیار کرو۔

بحمد اللہ انقلاب کی برکت سے ہماری قوم نے علاقائی اور عالمی سطح پر جو قومی وقار حاصل کیا ہے، فخریہ کارنامے انجام دئے ہیں اور مختلف شعبوں میں سائنسی و سیاسی کامیابیاں حاصل کی ہیں اسی اعتبار سے ہمیں سماج میں امن عامہ کی ضرورت ہے قوم کی مثال فرد کی سی ہے جب اسے کوئی کامیابی ملتی ہے تو حاسد لوگ بھی پیدا ہو جاتے ہیں جس شخص کو کوئی کامیابی نصیب ہو وہ خدا کے شکر کے ساتھ ساتھ حاسدین سے بھی محتاط رہے قوم کی مثال یہی ہے کچھ بدخواہ لوگ ہیں جو حسد کے ساتھ ساتھ ایرانی قوم کی کامیابی سے غم زدہ ہیں اس لئے کہ انہوں نے اس علاقہ میں اپنے مفادات کا تعین کیا ہے وہ اقوام کی ترقی، سائنسی و سیاسی ترقی کے حق میں نہیں ہیں ظاہر ہے کہ یہ عناصر، یہ دشمن، یہ حاسد، یہ بدخواہ، یہ بد دل بے کار نہیں بیٹھیں گے۔ اور کسی بھی ملک و قوم کو جہاں جہاں سے نقصان پہنچایا جا سکتا ہے وہ پہنچائیں گے ان میں سے ایک یہی امن و امان ہے آپ کو بہت ہوشیار رہنے کی ضرورت ہے الحمد للہ راستے ہموار کر دئے گئے ہیں اب آپ ان پر چل سکتے ہیں۔

خوش قسمتی سے اس تعلیمی مرکز کا ماحول دینی اور معنوی ہے بہت اچھا ماحول ہے اس ماحول کو باقی رکھئے، اسے اور مضبوط کیجئے آپ جو طلبہ اس یونیورسٹی میں تازہ وارد ہوئے ہیں اسی طرح آپ بھی جو فارغ ہو کر عملی میدان میں قدم رکھنے والے ہیں اس بات کی طرف متوجہ رہئے کہ آپ کی یہ ذہنیت اس پورے عرصہ میں سالم اور محفوظ رہے، کسی قسم کے نقصان اور کسی برتاؤ کی وجہ سے اپنی اس ذہنیت اور جذبات میں کمی نہ آنے دیجئے گا۔

دوسری بات یہ ہے کہ عوام کو تحفظ فراہم کرنے کے سلسلہ میں کوئی سیاسی رجحان، کسی پارٹی سے لگاؤ، کوئی اور رجحان اور مذہبی اور قومی اختلاف وغیرہ آپ پر اثر انداز نہ ہو امن عامہ ہر ایک کا حق ہے صرف اسی کو عدم تحفظ کا احساس ہونا چاہئے جو دوسروں کا امن لوٹنا اور اسے نقصان پہنچانا چاہتا ہے صرف اسی کو آپ کی طرف سے عدم تحفظ کا احساس ہو اس سے ہٹ کے قوم کی ہر اکائی خواہ اس کا کسی بھی دین و مذہب سے تعلق ہو، اس کا کوئی بھی سیاسی رجحان ہو، کوئی بھی طریقہ کار ہو آپ پر جو ذمہ داری ہے یعنی امن کی فراہمی اس کے سلسلہ میں سب برابر ہیں۔

میری خداوند متعال سے دعا ہے کہ وہ آپ کو توفیق دے کہ آپ اپنی خدمت کا قابل فخر دور گذاریں اور آپ خداوند متعال کی بارگاہ میں اور شہدا کی ارواح مطہرہ کے سامنے سرفرازیوں نیز قوم میں آپ کی خدمت کی وجہ سے امن و سلامتی کا احساس روز بروز بڑھتا رہے۔

والسلام علیکم ورحمة اللہ وبرکاتہ